



महाशिला गाउँपालिका

स्थानीय राजपत्र

खण्ड: १ संख्या: ९ मिति: २०७५/०२/२१

भाग-२

महाशिला गाउँपालिका

महाशिला विकास स्वयंसेवक परिचालन कार्यविधि, २०७५

गाउँ कार्यपालिकाबाट स्वीकृत मिति: २०७४।११।०१

प्रस्तावना:

महाशिला गाउँपालिकाले एक घर, एक रोजगारको नीति पारित गरेको छ । यही नीति बमोजिम महाशिला गाउँपालिका भित्र १८ वर्षदेखि ५५ वर्ष भित्रका व्यक्तिहरूका लागि महाशिला विकास स्वयंसेवक कार्यक्रमको माध्यमबाट ज्ञान, सीप, दक्षता बृद्धि गरी स्वरोजगार बनाइ गाउँपालिकाले एक घर, एक रोजगारको कार्यक्रम सञ्चालन गर्ने नीति गाउँपालिकाले पारित गरेको छ । यस स्वयंसेवक कार्यक्रममा आवद्ध हुने महाशिलाबासी छनोट भएका व्यक्तिहरूलाई कामको जिम्मेवारी प्रदान गरी मानव संसाधनको विकास गर्नका लागि स्वयंसेवक परिचालन गर्न वाञ्छनीय भएकोले महाशिला गाउँपालिकाको प्रशासकीय कार्यविधि कानून बमोजिम "महाशिला विकास स्वयंसेवक परिचालन कार्यविधि, २०७५" बनाइएको छ ।

परिच्छेद – १

प्रारम्भिक

१. संक्षिप्त नाम र प्रारम्भ:

(१) यस कार्यविधिको नाम "महाशिला विकास स्वयंसेवक परिचालन कार्यविधि, २०७४" रहेको छ ।

(२) यो कार्यविधि महाशिला गाउँपालिका, गाउँ कार्यपालिकाबाट पारित भएको मिति देखि लागू हुनेछ ।

२. परिभाषा: विषय वा प्रसंगले अर्को अर्थ नलागेमा यस कार्यविधिमा :-

(३) "कार्यविधि" भन्नाले महाशिला विकास स्वयंसेवक परिचालन कार्यविधि, २०७४ सम्झनु पर्छ ।

(४) "स्वयंसेवा" भन्नाले परम्परागत रूपमा समाजमा विद्यमान रहेको तथा व्यावसायिक / संगठित रूपले सञ्चालन हुने वा भैरहेका स्वयंसेवी कृयाकलापहरूलाई सम्झनु पर्छ ।

(५) "स्वयंसेवक" भन्नाले स्वस्फूर्त रूपमा सुविधा लिई वा नलिई स्वयंसेवी कृयाकलापमा संलग्न हुने व्यक्तिलाई जनाउँछ । कुनैपनि किसिमका कर्मचारीको रूपमा नियुक्त नरहने र पछि कुनै किसिमको दावी नगर्ने स्वयंसेवी

- भावना भएका कार्य गर्ने जिम्मेवारी तोकिएका व्यक्तिलाई जनाउँछ । साथै, यस शब्दले यस कार्यविधि बमोजिम परिचालन गरिने स्वयंसेवकलाई समेत जनाउँछ ।
- (६) "गाउँपालिका" भन्नाले महाशिला गाउँपालिकालाई जनाउँछ ।
- (७) "शैक्षिक संस्था" भन्नाले प्राविधिक वा अप्राविधिक शैक्षिक ज्ञान दिने तथा नेपाल सरकारबाट नियमित रुपमा अनुदान पाउने सार्वजनिक तथा सामुदायिक विद्यालयहरूलाई जनाउँछ ।
- (८) "प्राविधिक सहयोग" भन्नाले गाउँपालिकाद्वारा स्वयंसेवक परिचालन मार्फत विभिन्न निकायहरूबाट सम्पादन गरिने कार्यमा सहयोग पुऱ्याउने उद्देश्यबाट खटाइएका मानव संसाधनलाई जनाउँछ ।

परिच्छेद – २

स्वयंसेवक परिचालनको उद्देश्य तथा क्षेत्र

३. स्वयंसेवक परिचालनका उद्देश्य तथा आधारहरू:

- (१) युवा तथा बेरोजगार व्यक्तिहरूलाई तालिम प्रदान गर्दै विदेशिने प्रवृत्तिलाई निरुत्साहित गर्ने, महिला तथा पुरुषलाई गतिशिलता, स्वास्थ्य, आत्म अनुशासन, र स्वयंसेवी बनाउने,
- (२) महाशिला विकास स्वयंसेवक सेवा अन्तर्गत स्वयंसेवक परिचालन गर्दा दक्ष वा आधारभूत तालिम प्राप्त व्यक्तिहरूलाई अल्पसमयको रोजगारी दिने, सार्वजनिक सेवा प्रवाहमा सहजीकरण गर्ने, गरिबी न्यूनीकरण गर्ने लक्ष्य प्राप्तिसमा सहयोग पुऱ्याउने र समुदाय स्तरबाटै स्वयंसेवी भावनाको प्रवर्द्धन गर्ने प्रमुख उद्देश्य रहनेछ ।
- (३) महाशिला विकास स्वयंसेवक सेवा अन्तर्गत देहाय बमोजिमका विषयक्षेत्रहरूसँग सम्बन्धित जनशक्तिलाई स्वयंसेवकको रुपमा परिचालन गरिने छः-
- (क) स्वास्थ्य, सामुदायिक शिक्षा, बाल / ज्येष्ठ नागरिक संरक्षण तथा सामाजिक सुरक्षा
- (ख) कृषि सेवा, पशु सेवा, वन र जडिबुटी
- (ग) वातावरण संरक्षण, प्राकृतिक प्रकोप तथा जोखिम व्यवस्थापन
- (घ) उद्यमशिलताको विकास,
- (ङ) आवधिक, विषयगत तथा वार्षिक योजना तर्जुमा र अनुगमन तथा मूल्याङ्कन
- (च) पूर्वाधार निर्माण सम्बन्धीका कार्यहरू
- (छ) गाउँपालिकाले तोकेका अन्य क्षेत्रहरू
- (४) महाशिला विकास स्वयंसेवक सेवाबाट स्वयंसेवक परिचालन गर्दा देहाय बमोजिमका विषयहरूलाई प्रमुख आधारको रुपमा लिइनेछः
- (क) महाशिलाको प्रशासनिक संगठनबाट आवश्यक मात्रामा जनतालाई अप्राविधिक वा प्राविधिक सेवा पुऱ्याउन नसकिएका क्षेत्रहरूमा सहजीकरण गर्ने,
- (ख) महाशिलावासीहरूको जीवनस्तर उकास्नका लागि सरकारी स्तरबाट समेत लगानी भई वा नभई उत्पादन क्षेत्रमा कार्यरत सहकारी, संघ-संस्थाहरूद्वारा संचालित कार्यक्रमहरूमा आवश्यक सहयोग गर्ने,
- (ग) महाशिला वा समुदायद्वारा सामाजिक हितको लागि संचालित सामुदायिक सेवा कार्यक्रमहरूमा आवश्यक सहयोग गर्ने,
- (घ) समावेशी सिद्धान्त अवलम्बन गर्ने
- (५) स्वयंसेवक परिचालन गर्नका लागि सहकार्य गरिने निकाय देहाय बमोजिम रहनेछनः
- (क) गाउँपालिकाको कार्यालय, विषयगत शाखा / उपशाखाहरू तथा वडा कार्यालयहरू
- (ख) सहकारी तथा सामुदायिक संघसंस्थाहरू
- (ग) शैक्षिक निकायहरू
- (घ) गाउँपालिकाले तोकेको अन्य निकायहरू

(६) स्वयंसेवक परिचालन गर्ने निकायहरूले देहाय बमोजिमको जिम्मेवारी बहन गर्नुपर्नेछः

- (क) आधारभूत तालिम प्राप्त गरी आफूले रुची राखेका वा गाउँपालिकाले खटाएका विषयमा विषयगत तालिम प्राप्त गरेका आचार संहिता पालना गर्ने स्वयंसेवकहरूलाई जिम्मेवारीका साथ परिचय प्रदान गरी काममा लगाउने
- (ख) स्वयंसेवकहरूको कार्य सम्पादनको मूल्याङ्कन र सुपरिवेक्षण गर्ने
- (ग) स्वयंसेवकहरूले पाउने तोकिए बमोजिमका सेवा सुविधाहरू बैंक खाता मार्फत उपलब्ध गराउने
- (घ) खटिने स्वयंसेवकहरूलाई वृत्ति विकास, क्षमता विकास र व्यक्तित्व विकास सम्बन्धी स्थानीय स्तरमा उपलब्ध अवसरहरूमा स्वयंसेवकहरूलाई प्राथमिकता दिने ।

परिच्छेद – ३

स्वयंसेवक परिचालन सम्बन्धी व्यवस्था

४. स्वयंसेवक छनौटका आधारहरू : (१) स्वयंसेवकको छनौट गर्दा देहाय बमोजिमका प्रक्रियाहरू अपनाइने छन ।

(क) न्यूनतम योग्यता : सामान्य लेखपढ गर्न जान्ने,

(ख) नेपाली नागरिक भएको,

(ग) अठार वर्षदेखि पचपन्न वर्ष ननाघेको हुनुपर्ने,

(घ) स्वयंसेवी भावना भएका,

(ङ) गाउँपालिकाले आवेदन मागेको बखत रु १०००। दस्तुर बुझाई गाउँपालिकाले सञ्चालन गर्ने आधारभूत तालिम लिन योग्य ।

(२) स्वयंसेवक छनौट तथा परिचालन: महाशिला विकास स्वयंसेवक सेवा अन्तर्गत परिचालन हुने स्वयंसेवकहरूको छनौट देहाय बमोजिमका आधारहरूमा गरिनेछः-

(क) महाशिला विकास स्वयंसेवक सेवामा प्राप्त आवेदकहरूको रुची र गाउँपालिकाले उपलब्ध गराउने सेवाको आधारमा ।

(ख) स्वयंसेवक नियुक्तिका लागि आवेदन गर्ने व्यक्तिहरूका लागि संचालन गरिने लिखित तथा मौखिक परिक्षा वा अन्तरवार्ताको योग्यताक्रमका आधारमा ।

(३) आवश्यकतानुसार स्वयंसेवक छनौट तथा परिचालन गर्दै लैजान सकिनेछ । छनौट भएका स्वयंसेवकहरूलाई गाउँपालिकाले एक आपसमा नदोहोरिने गरी वडा नं नेपाली नामको बर्णानुक्रम र क्रमसंख्याका आधारमा एक अलगै कोड नं कायम गर्न सक्नेछ ।

५. महाशिला विकास स्वयंसेवक व्यवस्थापन समिति : महाशिला विकास स्वयंसेवक व्यवस्थापनका लागि तपसिल बमोजिमको व्यवस्थापन समित गठन हुनेछ :-

(क) गाउँपालिका अध्यक्ष वा निजले तोकेको व्यक्ति

संयोजक

(ख) गाउँपालिका अध्यक्ष वा निजले तोकेको व्यक्ति

सह संयोजक

(ग) सम्पूर्ण वडाका वडाध्यक्षहरू

सदस्य

(घ) प्रमुख प्रशासकीय अधिकृत-

सदस्य

(ङ) महाशिला विकास स्वयंसेवक कार्यक्रम हेर्ने शाखा प्रमुख

सदस्य सचिव

(च) महाशिला गाउँपालिका अध्यक्ष

प्रमुख संरक्षक

(छ) महाशिला गाउँपालिका उपाध्यक्ष

संरक्षक

६. महाशिला विकास स्वयंसेवक व्यवस्थापन समितिको काम, कर्तव्य र अधिकार: महाशिला विकास स्वयंसेवक व्यवस्थापन समितिको काम, कर्तव्य र अधिकारहरु देहाय बमोजिम हुनेछन :-

- (क) स्वयंसेवक परिचालन गर्ने कार्यक्षेत्र तथा विषयक्षेत्रको यकिन गर्ने,
- (ख) प्रत्येक स्वयंसेवकको हरेक आर्थिक वर्षको कार्य सम्पादन मूल्यांकनका आधारमा म्याद थप गर्ने या नगर्ने निर्णय गर्ने,
- (ग) दरखास्त फारमका ढाँचा तयार गर्न लगाइ छपाइ गर्ने गराउने,
- (घ) स्वयंसेवकको काम कारवाहीका सम्बन्धमा आवश्यक निर्देशन दिने,
- (ङ) विवादित विषयहरुको समाधान गर्ने,
- (च) स्वयंसेवकको रिक्त रहेको स्थान वा आवश्यकता अनुसार पदपूर्ती गर्नका लागि निर्देशन दिने,
- (छ) स्वयंसेवकका कार्यहरुको अनुगमन तथा मूल्याङ्कन गर्ने,
- (ज) प्रत्येक स्वयंसेवकको हरेक आर्थिक वर्षको कार्य सम्पादन मूल्यांकन तयार गर्ने व्यवस्था मिलाउने,
- (झ) स्वयंसेवकको लगत राख्नका लागि सम्बन्धित शाखाको व्यवस्था मिलाइ लगत राख्न लगाउने,
- (ञ) स्वयंसेवकहरुका लागि प्रदान गरिने निर्वाह भत्ताको व्यवस्था मिलाइ कार्यपालिका मार्फत उपलब्ध गराउने,
- (ट) सबै वडामा महाशिला विकास स्वयंसेवक कार्यक्रमलाई व्यवस्थित पूर्वक सञ्चालन गर्ने,
- (ठ) महाशिला विकास स्वयंसेवक कार्यक्रम सञ्चालनका लागि वडामा उपलब्ध गराइएका सामाग्रीहरुको संरक्षण गर्ने व्यवस्था मिलाउने,
- (ड) यस समितिले यथाशक्य सर्वसम्मत निर्णय गर्नेछ, कुनै विषयमा विवाद उत्पन्न भएमा बहुमतको आधारमा निर्णय गरिनेछ ।
- (ढ) समितिको बैठक सामान्यत मासिक वा आवश्यकता अनुसार बस्नेछ।
- (ण) व्यवस्थापन समितिको बैठकसम्बन्धी मापदण्ड समिति आफैले निर्धारण गरे बमोजिम हुनेछ ।
- (त) योग्य दरखास्त फारामहरुको अनुसूची – १ बमोजिम मूल्याङ्कन गर्ने व्यवस्था मिलाउने,
- (थ) छनौट भएको योग्य उम्मेदवारसँग अनुसूची – २ बमोजिमको ढाँचामा सम्झौता गरी अनुसूची – ३ को ढाँचा बमोजिम कार्य जिम्मेवारी पत्र दिने व्यवस्था मिलाउने
- (द) स्वयंसेवकको लगत राख्ने व्यवस्था मिलाउने
- (द) अन्य आवश्यक कार्य गर्ने।

७. वडास्तरीय स्वयंसेवक परिचालन तथा व्यवस्थापन समिति : महाशिला विकास स्वयंसेवकहरुलाई वडामा परिचालन तथा व्यवस्थापन गर्नका लागि तपसिल बमोजिमको व्यवस्थापन समिति गठन हुनेछ :-

- | | |
|--|------------|
| (क) वडाध्यक्ष | संयोजक |
| (ख) वडा समितिका सदस्यहरु | सदस्य |
| (ग) स्वयंसेवकहरु मध्येबाट कम्तीमा जना १ महिला हुने गरी जना २ | सदस्य |
| (घ) वडा सचिव | सदस्य सचिव |

८. वडा स्तरीय स्वयंसेवक परिचालन तथा व्यवस्थापन समितिको काम, कर्तव्य र अधिकार: वडास्तरीय स्वयंसेवक परिचालन तथा व्यवस्थापन समितिको काम, कर्तव्य र अधिकारहरु देहाय बमोजिम हुनेछन :-

- (क) स्वयंसेवक परिचालन तथा व्यावस्थापन गर्ने,
- (ख) स्वयंसेवकको नियमित अनुगमन तथा मूल्यांकनको व्यवस्था गर्ने,
- (ग) स्वयंसेवकको काम कारवाहीका सम्बन्धमा आवश्यक निर्देशन दिने तथा सहयोग गर्ने,

- (घ) विवादित विषयहरूको समाधान गर्ने र हुन नसकेमा स्वयंसेवक व्यवस्थापन समिति वा गाउँकार्यपालिका समक्ष पेश गर्ने,
- (ङ) थप स्वयंसेवकको आवश्यकता परेमा विवरण सहित माग गर्ने,
- (च) स्वयंसेवकको लगत राख्ने व्यवस्था मिलाउने, दैनिक गरिएका कार्यको अभिलेख राख्ने राख्न लगाउने,
- (छ) स्वयंसेवकहरूका लागि प्रदान गरिने निर्वाह भत्ताको माग गरी तोकिए बमोजिम उपलब्ध गराउने,
- (ज) आफ्नो वडामा महाशिला विकास स्वयंसेवक कार्यक्रमको व्यवस्थित पूर्वक सञ्चालन गर्ने,
- (झ) महाशिला विकास स्वयंसेवक कार्यक्रम सञ्चालनका लागि वडामा प्राप्त भएका सामग्रीहरूको लगत राख्ने तथा संरक्षण गर्ने व्यवस्था मिलाउने,
- (ञ) यस समितिको बैठक सामान्यतः मासिक वा आवश्यकता अनुसार बस्नेछ।
- (ट) व्यवस्थापन समितिको बैठकसम्बन्धी मापदण्ड समिति आफैले निर्धारण गरे बमोजिम हुनेछ।
- (ठ) अन्य आवश्यक कार्य गर्ने।

९. महाशिला विकास स्वयंसेवक छनौट समिति :

(१) स्वयंसेवकको छनौटको लागि तपसिल बमोजिमको ३ सदस्यीय छनौट समिति समिति हुनेछ :-

- | | |
|--|------------|
| (क) प्रमुख प्रशासकीय अधिकृत | संयोजक |
| (ख) स्वयंसेवक परिचालन सम्बन्धी प्राविधिक ज्ञान भएको कर्मचारी | सदस्य |
| (ग) स्वयंसेवक परिचालन शाखा हेर्ने शाखा प्रमुख | सदस्य सचिव |

१०. महाशिला विकास स्वयंसेवक छनौट समितिको काम कर्तव्य र अधिकार :

- (क) महाशिला विकास स्वयंसेवक व्यवस्थापन समितिको निर्णय अनुसार आवश्यक स्वयंसेवकहरूको छनौट गर्ने
- (ख) छनौट भएका स्वयंसेवकहरूलाई व्यवस्थापन समिति समक्ष सिफारिस गर्ने
- (ग) छनौट भएका स्वयंसेवकहरूलाई पहिलो चरणको तालिम प्रदान गरी दोश्रो चरणको व्यवसायिक तालिम सञ्चालन गर्नुपूर्व निजको बैयक्तिक विवरण सहित निजले गर्ने निजी व्यवसाय र गाउँपालिकाबाट उपलब्ध गराउने वा गर्न लगाउने विभिन्न विधा मध्ये रोज्न लगाइ अन्तरवार्ताको माध्यमबाट तथ्यांक संकलन गरी व्यवस्थापन समिति समक्ष पेश गर्ने
- (घ) स्वयंसेवक छनौट गर्ने कार्यविधि समिति आफैले तय गर्नेछ।

११. स्वयंसेवक छनौट विधि: स्वयंसेवक छनौट गर्नका लागि देहाय बमोजिमका छनौट विधि अवलम्बन गरिनेछ

- (क) प्रारम्भिक छनौट गर्ने,
- (ख) प्रयोगात्मक अन्तर्वार्ता लिने र प्राप्त गरेको अंकका आधारमा नतीजा प्रकाशन गर्ने,

१२. सफल उम्मेदवार वा स्वयंसेवकले कार्य जिम्मेवारी लिएको तीन महिना नपुग्दै स्वयंसेवकबाट अलग भएमा उक्त पदमा वैकल्पिक उम्मेदवारको सूचिबाट माथिल्लो स्थानमा रहेको उम्मेदवार वा नयाँ छनौट प्रकृयाद्वारा छनौट गर्न सकिनेछ।

- (क) महाशिला विकास स्वयंसेवकले गाउँकार्यपालिकाले तोकेको घरमा गर्नुपर्ने रोजगारी सृजनशिलताको क्षेत्र मध्ये कुनै एक क्षेत्र रोज्नु पर्ने छ।

१३. स्वयंसेवकको शर्त तथा सुविधा : यस कार्यविधि बमोजिम परिचालन गरिने स्वयंसेवकका शर्त तथा सुविधा देहाय बमोजिम हुनेछन :-

- (क) स्वयंसेवकलाई गाउँकार्यपालिकाले सार्वजनिक कार्य गर्न तोकेको दिनको निर्वाह खाना खर्च वापतको रकम १३ दिन काम गर्नेको ६००० र २६ दिन काम गर्नेको ९५०० वा दैनिक हाजिरीअनुसार गाउँसभाले महाशिला स्वयंसेवक कार्यक्रमको लागि विनियोजित बजेट बाट प्रदान गरिनेछ,
- (ख) स्वयंसेवकलाई बढीमा एक वर्षका लागि कार्यजिम्मेवारी प्रदान गर्न सकिनेछ । स्वयंसेवकको आवश्यकता थप महशुस भएमा वा स्वयंसेवकको कार्यजिम्मेवारी थप गर्नु पर्ने भएमा कार्य सम्पादन मूल्यांकनको आधारमा प्रत्येक आर्थिक वर्षमा स्वयंसेवक सेवा कार्यपालिकाको निर्णयानुसार नविकरण गर्न सकिने छ ।
- (ग) स्वयंसेवकका लागि अनुसूची ४ बमोजिमका कार्य शर्तहरू रहनेछन्।
- (घ) स्वयंसेवक स्वयं पूर्णस्वरोजगार प्राप्त भएमा वा अर्को पूर्णकालिन रोजगारको कार्य गरेमा वा स्वयंसेवक भइ कार्य गर्न नचाहेमा वा नसके भएमा महाशिला गाउँपालिकाको कार्यालय समक्ष एक महिना अगावै लिखित जानकारी दिनुपर्नेछ ।

१४. स्वयंसेवकको लागि तालिम, निर्वाह खर्च तथा खाजा :

- (क) महाशिला विकास स्वयंसेवकहरूले आधारभूत तालिम लिए पछि गाउँपालिकाले तोकेको उद्यमशिल सृजनशिलता सम्बन्धी विषय मध्ये कुनै एक विषय रोज्नु पर्नेछ । उक्त रोजेको विषयमा पुन गाउँपालिकाले तालिम सञ्चालन गर्नेछ ।
- (ख) सबै स्वयंसेवकहरूले अनिवार्यरूपमा गाउँपालिकाले सञ्चालन हुने तालिममा सक्रिय सहभागी हुनुपर्नेछ ।
- (ग) तालिममा सहभागी भए वापत प्रति दिन रु १००। का दरले खाना वापत रकम र रु ४०। बराबरको खाजा भत्ता वा खाजा उपलब्ध गराइनेछ । सहभागिको आफ्नो वडाभन्दा बाहिर गइ तालिम लिइ बास बस्नु परेमा खाना तथा बास खर्च ४५० समेत उपलब्ध गराइने छ ।
- (घ) तालिमका सहभागिले स्थानीय उत्पादनबाट निर्मित खाजा खानु पर्नेछ ।
- (ङ) छनोट भएका स्वयंसेवकहरू तलब पाउने नभै गाउँकार्यपालिकाले तोके वमोजिम दैनिक गुजारा चलाउने न्यूनतम खाना खर्चको रूपमा निर्वाहा खर्च मात्र पाउनेछन् ।

परिच्छेद – ४

तालिम सम्बन्धी व्यवस्था

१५. तालिममा स्वयंसेवक :

- (१) छनोट भएका स्वयंसेवकहरूलाई दुइ चरणमा तालिम सञ्चालन गरिनेछ ।
 - (क) आधारभूत तालिम
 - (ख) विषयगत तालिम,
- (२) छनोट भएका स्वयंसेवकहरूलाई २५ देखि ३० दिनको आधारभूत तालिम सञ्चालन गरिनेछ । आधारभूत तालिममा आर्थिक विकास, सामाजिक विकास, विपद् व्यवस्थापन, उद्यमविकास सृजनशिलता, योगाभ्यास जस्ता विषयमा तालिम सञ्चालन गरिनेछ ।
- (३) आधारभूत तालिम लिएका स्वयंसेवकहरूलाई विषयगत तालिम सञ्चालन गरिनेछ । गाउँ कार्यपालिकाले तपसिलका विषयगत क्षेत्रहरू तोके वमोजिम तालिम सञ्चालन गरिनेछ । तालिम सम्पन्न पश्चात प्रमाणपत्र उपलब्ध गराइनेछ । महाशिला विकास स्वयंसेवकहरू सम्पूर्णले कम्तिमा ३ दिन अनिवार्यरूपमा सडक मर्मतको कार्य गर्नु पर्नेछ । यसरी तालिम लिने स्वयंसेवकको प्रकार तथा संख्या तपसिल वमोजिम हुनेछ ।
 - १) बिद्युत वायरिङ तथा मेन लाइन व्यवस्थापन (सबै वडाका लागि १२ जना)
 - २) सडक मर्मत (२२० जना)

- ३) प्लम्बर (सबै वडाका लागि १२ जना)
- ४) सिकर्मी, डकर्मी (सबै वडाका लागि सडक मर्मतको कार्य गर्ने संख्याबाट)
- ५) सिमेन्टको काम गर्ने मिस्त्री (सबै वडाका लागि ५० जना सडक विधा बाट)
- ६) सहकारी व्यवस्थापन (सबै वडाका लागि ६ जना)
- ७) विद्ध्यालय स्वयंसेवक (२७ जना)
- ८) सामाजिक परिचालक (६ जना)
- ९) विद्ध्यालय शिक्षक (मासिक रु ९५००। का दरले त लभ उपलब्ध गराउने गरी गाउँकार्यपालिकाले तोके वमोजिमका स्कूलमा २० जना)
- १०) गाउँ रक्षक (सरकारी कार्यालयको सुरक्षा, गाँजा रक्सी जुवा तास नियन्त्रणको कार्य, हाट बजार तथा मेलाको व्यवस्थापन जस्ता कार्य गर्ने गरी सबै वडाका लागि ३४ जना)
- ११) जनस्वास्थ्य कार्यकर्ता (सरसफाइ जनचेतना अभियान, परिवार नियोजन, महिनाबारीमा सरसफाइ, गर्भवती तथा सुत्केरी अवस्थामा सचेतीकरण, नेपाल सरकार तथा गाउँपालिकाले सञ्चालन गर्ने अन्य अभियानमा सबै वडाका लागि ६ जना)
- १२) कृषि स्वास्थ्य कार्यकर्ता (सबै वडाका लागि १२ जना)
- १३) पशु स्वास्थ्य कार्यकर्ता (सबै वडाका लागि १२ जना)

१६. तालिममा सहजकर्ता :

- (क) महाशिला विकास स्वयंसेवकहरूका लागि आधारभूत तालिम तथा विषयगत तालिमको सहजीकरण तोकिएको योग्यता पुगेका व्यक्तीहरूबाट मात्र सञ्चालन गरिनेछ ।
- (ख)सहजकर्ताहरूको पारिश्रमिक वापत रु १३००। उपलब्ध गराइनेछ । प्रति दिन बढिमा ३ वटा सम्म कक्षा हुने गरी सहजीकरण गर्नुपर्नेछ । तालिम प्रतिघण्टा कम्तिमा दुइ घण्टाको हुनुपर्नेछ । तालिम सञ्चालन गरेको विषयको हैण्डआउट समेत उपलब्ध गराउनु पर्नेछ । स्थानीय जनप्रतिनिधी वा कर्मचारीहरूले कार्यालय समयमा तालिममा सहजीकरण गरेमा अर्थ मन्त्रालयले तेकेके मापदण्ड अनुसार भत्ता पाउने छन । सहजकर्ता मासिक करारमा लिन पनि सकिनेछ । पारिश्रमिक बाहेक सहजकर्तालाई कुनै सुविधा दिइने छैन ।
- (ग) प्रत्येक वडामा रहेका स्वयंसेवकहरूका लागि पायक पर्ने स्थानमा वडा समितिले तय गरे वमोजिम हुने गरी केन्द्र स्थापना हुनेछ । सोहि केन्द्रमा आधारभूत तालिम वा अन्य विषयगत तालिम सञ्चालन हुनेछन् । आवश्यकतानुसार अन्य वडालाई मिलाइ केन्द्र कायम गर्न सकिनेछ ।
- (घ) आधारभूत तालिमको अवधिमा स्वास्थ्य शारीरिक अभ्यास गराउन सक्ने, सहभागिहरूको हाजिरी राख्ने, अनुशासितपूर्वक व्यवस्थित गराउनका लागि जना १ मूख्य प्रशिक्षक र जना १ सहायक प्रशिक्षकको रुपमा नियुक्त गरिनेछ । मूख्य प्रशिक्षकको पारिश्रमिक १ महिनाको लागि रु २००००। र सहायक प्रशिक्षकको लागि रु १२०००। उपलब्ध गराइनेछ ।
- (ङ) वडा भित्र सञ्चालन हुने विभिन्न विषयगत तालिम, खटाइने विषयगत कार्य, स्वयंसेवकले गर्ने व्यवसायिक कार्य, आवश्यकतानुसारका खटाइएका अन्य कार्य गर्ने, समन्वय गर्ने, कार्यक्रमका शिलशिलामा वडामा भित्रिएका विभिन्न सामाग्रीहरूको अभिलेख राख्ने कार्यका लागि मौजुदा कर्मचारीको व्यवस्थापन हुन नसकेमा ६ जना अगुवा स्वयंसेवकको नियुक्त गरिनेछ । यस्ता ब्यक्तिहरू स्वयंसेवकहरूबाट वा अन्यत्रबाट छनोट गर्न सकिनेछ । यसरी नियुक्त हुने अगुवा स्वयंसेवकले आफनो गृहवडामा नभै फरक वडामा कार्य गर्नु पर्नेछ । यस्ता अगुवा स्वयंसेवकलाई पारिश्रमिक कार्यपालिकाको निर्णय वमोजिम उपलब्ध गराइनेछ ।

परिच्छेद - ५

पोशाक तथा अन्य सामाग्री

१७. विकास स्वयंसेवकका लागि पोशाक : महाशिला विकास स्वयंसेवकहरूका लागि आधारभूत तालिम पछि गाउँकार्यपालिको कार्यालयबाट पहिलो पटक पोशाक उपलब्ध गराइनेछ । यसरी उपलब्ध गराइने पोशाकमा कार्यपालिकाको निर्णय अनुसार ट्रयाकसुट, जुत्ता र टिसर्ट हुनेछ ।
१८. विकास स्वयंसेवकले गर्नुपर्ने कार्य र अवधि : महाशिला विकास स्वयंसेवकहरूले प्राप्त गरेको पोशाक लगाइ कार्यपालिकाले तोकेको कार्य वडाकार्यालय मार्फत् गर्नुपर्नेछ । कार्यपालिकाले खटाएको विशेष काम समेत स्वयंसेवकले गर्नुपर्नेछ ।
१९. विकास स्वयंसेवकका लागि निर्माण कार्यमा खटाउँदा उपलब्ध गराउने सामाग्री: महाशिला विकास स्वयंसेवकहरूलाई कार्यपालिकाले खटाउने सार्वजनिक तथा विकास निर्माणको कार्य गर्दा आवश्यक पर्ने विभिन्न प्रकारका उपकरण तथा घरेलु उपकरणहरू उपलब्ध गराउने छ । जस्तै हसिया, बाउसो, गल, घन, गैती, बेल्ला, ठेलागाडा आदि ।
२०. तालिम सञ्चालनका लागि हल निर्माण: महाशिला विकास स्वयंसेवकहरूलाई सम्बन्धित वडामा सञ्चालन हुने तालिमलाई व्यवस्थित बनाउनका लागि एक तालिम हलको व्यवस्था गरिनेछ । यसको लागि ६ वडाका लागि ५० बण्डल जस्ता पाता सहभागिको आधारमा समन्यायिक तवरले उपलब्ध गराइनेछ । स्थानीय सामाग्री प्रयोग गरी सो हलको व्यवस्थापन गरिनेछ ।
२१. उपलब्ध सामाग्रीको व्यवस्थापन: विकास स्वयंसेवकहरूलाई उपलब्ध गराइने हसिया, बाउसो, गल, घन, गैती, बेल्ला, ठेलागाडा आदि जस्ता सामाग्रीहरू तथा जस्ता पाता एवं फर्निचर सम्बन्धित वडाले व्यवस्थापन गर्नेछ । स्वयंसेवकहरूलाई हसिया, बाउसो, गल, घन, गैती, बेल्ला, ठेलागाडा आदि सामाग्री उपलब्ध गराउँदा वडाले भर्पाइ गरी बुझाउनेछ । सो बुझिलिएको सामाग्री सम्बन्धित स्वयंसेवकले फिर्ता गर्नुपर्नेछ । फिर्ता नगरेमा निजले पाउँने भत्ताबाट कट्टा गरिनेछ ।

परिच्छेद - ६

सामुहिक उद्धम सञ्चालन

२२. बाँझो जग्गाको व्यवस्थापन: महाशिला गाउँपालिका क्षेत्र भित्र रहेका बाँझो वा अन्य जग्गा व्यवस्थापनका लागि २० वर्षका लागि त्यस्तो बाँझो जग्गा लिजमा लिन सक्नेछ । यस्तो जग्गामा नमूनायोग्य उद्धम व्यवसाय सञ्चालन गरिनेछ ।
२३. सामुहिक उद्धमको व्यवस्थापन: बाँझो वा अन्य जग्गामा वडाले व्यवस्थापन गर्ने गरी विभिन्न उद्धम सञ्चालन हुनेछ । यसको लागि आवश्यक खर्च गाउँपालिकाले उपलब्ध गराउनेछ ।
२४. उद्धम व्यवसाय सञ्चालन: वडाले व्यवस्थापन गर्ने गरी सञ्चालन हुने उद्धममा सार्वजनिक निजी साझेदारी वा अन्य उपयुक्त कार्यपालिकाले तय गरेको मोडलका आधारमा सञ्चालन हुनेछ ।
२५. लिजमा लिए वापत जग्गावालाले पाउने रकम: लिजमा लिने जग्गावालालाई वार्षिक उत्पादन हुने कुनै एक वालीको हुन आउने रकम कार्यपालिकाले मूल्यांकन गरी उपलब्ध गराउन सक्नेछ ।
२६. उद्धम सञ्चालनमा जनशक्ती: वडाले व्यवस्थापन गर्ने गरी सञ्चालन हुने उद्धममा गाउँ कार्यपालिकाले आवश्यक मात्रामा महाशिला विकास स्वयंसेवक कार्यक्रममा सहभागि कार्यकर्ताहरू मध्येबाट उपलब्ध गराउनेछ ।

परिच्छेद - ७

सहकारी संस्थाको स्थापना

२७. सहकारी संस्थाको स्थापना: (१) महाशिला विकास स्वयंसेवकका लागि गाउँपालिका स्तरीय एक सहकारी संस्थाको स्थापना गरिनेछ । उक्त सहकारी संस्थामा महाशिला विकास स्वयंसेवकहरूले शेयर लगानी गर्नेछन् ।

- (२) स्वयंसेवकहरूको लागि स्थापित सहकारी मार्फत व्यवसाय सञ्चालनका लागि आवश्यक पूँजी उपलब्ध गराउने कार्य गर्नेछ । सहकारी संस्थाको परिपक्वता पछि तालिम समेत उपलब्ध गराउनेछ ।
- (३) स्थापित सहकारी संस्थाको विकासको लागि स्थापनाको पहिलो र दोश्रो वर्ष प्रशासनिक कार्य वापत अनदान स्वरूप शेयर पूँजी रकमको १० प्रतिशत गाउँकार्यपालिकाबाट उपलब्ध गराउनेछ । तेश्रो वर्ष शेयर पूँजी बराबरको रकम घुम्ती कोषको रूपमा प्रदान गर्नेछ ।

परिच्छेद – ८

बीमा कार्यक्रम

२८. आकस्मिक दुर्घटना बीमा (१) महाशिला विकास स्वयंसेवका लागि गाउँकार्यपालिकाले सामूहिकरूपमा रु ५ लाखको आकस्मिक दुर्घटना बीमा गरिनेछ ।
- (२) महाशिला विकास स्वयंसेवकमा छनोट भएपछि बीमा गरिनेछ ।

परिच्छेद – ९

शाखाको स्थापना

२९. शाखाको स्थापना: महाशिला विकास स्वयंसेवक कार्यक्रमलाई व्यवस्थितपूर्वक सञ्चालनका लागि एक शाखाको रूपमा रहनेछ । यस शाखाको नाम महाशिला विकास स्वयंसेवक व्यवस्थापन शाखा हुनेछ । यस शाखामा प्रमुखको रूपमा अधिकृत स्तरका कर्मचारी र सहायकमा ना सु वा खरिदार तहको कर्मचारी रहनेछन् । वडास्तरमा आवश्यकताका आधारमा करारमा कर्मचारीको व्यवस्थापन गर्न सकिनेछ ।
३०. काम कर्तव्य र अधिकार: यस शाखाले तपसिल बमोजिमका कार्यहरू गर्नु पर्नेछ ।
- क) सबै वडाका स्वयंसेवकहरूको लगत तयार गर्ने,
- ख) सबै स्वयंसेवकहरूको सेवा तथा सुविधाके लगत तयार गरी व्यवस्थापन गर्ने,
- ग) स्वयंसेवक कार्यक्रमको अभिलेख व्यवस्थापन गर्ने,
- घ) अनुगमनमा देखिएका समस्या समाधानका उपाय सहित कार्यपालिकाको बैठकमा प्रस्तुत गर्ने,
- ङ) सबै वडामा स्वयंसेवक कार्यक्रमका लागि उपलब्ध गराइका सामाग्रीहरूको अभिलेख वडाबाट लिने र राख्ने राख्न लगाउने,
- च) तालिम सञ्चालन गर्न आवश्यक व्यवस्थापन मिलाउने,
- छ) कार्यपालिकाले गरेका निर्णयहरू कार्यन्वयन गर्ने,
- ज) प्रमुख प्रशासकीय अधिकृतको निर्देशनमा रहि अन्य कार्य गर्ने,
- झ) व्यवसायिक कार्यहरूको लगत सम्बन्धित वडाबाट लिइ लगत राख्ने,
- ञ) स्वयंसेवकले सडक निर्माणको कार्य गर्नु अघि कार्यपालिकामा भएका मौजुदा प्राविधिकबाट लगत स्टीमेट तयार गरी कार्यको मूल्यांन गरी सो को अभिलेख राख्ने ।

परिच्छेद – १०

अनुगमन

३१. अनुगमन:

(१) महाशिला विकास स्वयंसेवकको कार्यको नियमितरूपमा वडा कार्यलयले अनुगमन गर्नेछ भने गाउँकार्यपालिका तथा कार्यालयको तर्फबाट समेत नियमित अनुगमन गरिनेछ । यसको लागी तपसिल बमोजिमको कार्यपालिका स्तरीय अनुगमन समिति हुनेछ ।

संयोजक: महाशिला विकास स्वयंसेवक कार्यक्रम व्यवस्थापन समितिको संयोजक

सदस्य : वडाध्यक्षहरु वा कार्यपालिका सदस्य मध्येबाट जना २

सदस्य : प्रमुख प्रशासकीय अधिकृत

सदस्य सचिव : सम्बन्धित शाखा प्रमुख

(२) अनुगमन दुइ महिनाको एक पटक गरिनेछ ।

परिच्छेद – ११

विविध

३२. स्वयंसेवक: महाशिला विकास स्वयंसेवकमा छनोट व्यक्तिका अतिरिक्त स्थानीय जनप्रतिनिधी तथा महाशिलामा कार्यरत कर्मचारीहरु समेत तोकिएको दिनका लागि स्वयंसेवक भइ कार्य गर्नु पर्नेछ । सो कार्य वापत तोकिएको निर्वाहा खाना खर्च उपलब्ध गराइने छ ।

३३. स्वयंसेवकको आचार संहिता:

(१) स्वयंसेवकले देहाय बमोजिमका आचार संहिताको पालना गर्नुपर्नेछ :-

(क) स्वयंसेवकले कार्यजिम्मेवारी पत्र बुझेको मितिले ३ दिन भित्र तोकिएको क्षेत्रमा कार्य गर्नुपर्नेछ ।

(ख) स्वयंसेवकले राजनैतिक क्रियाकलापमा संलग्न हुनु हुँदैन र कार्य सम्पादन गर्दा आफ्नो राजनैतिक आस्थाको प्रभाव पर्न दिनु हुँदैन,

(ग) स्वयंसेवकले आफूलाई सुम्पिएको जिम्मेवारी स्वयंसेवाको भावना, विश्वव्यापी मान्यता अनुरूप इमान्दारितापूर्वक पुरा गर्नुपर्नेछ,

(घ) स्वयंसेवकका लागि तोकिएको निर्वाह भत्ता र स्वयंसेवक कार्यरत निकायबाट कुनै सुविधा उपलब्ध गराउने निर्णय भएको भए सो अवस्थामा बाहेक स्वयंसेवकले कुनै संघ वा व्यक्तिबाट कुनै सविधा लिन पाइने छैन,

(ङ) स्वयंसेवकले अनुशासित भइ शिष्ट र विधिसम्मत व्यवहार गर्दै आफूलाई आदर्शवान र नमूना पात्रका रूपमा प्रस्तुत गर्नु पर्नेछ,

(च) स्वयंसेवकले सामाजिक सदभाव र शान्ति व्यवस्था तथा वातावरणीय अनुकूलतामा खलल पुऱ्याउने कार्य गर्नु हुँदैन,

(छ) स्वयंसेवकले जनताको वृहत्तर हितमा आघात पुग्ने कुनै पनि कार्य गर्न पाइनेछैन,

(ज) गाउँपालिकाले दिएका निर्देशन पालना गर्नु पर्नेछ,

(झ) स्वयंसेवक गाउँपालिका प्रति उत्तरदायी हुनुपर्नेछ,

(२) कुनै स्वयंसेवकले उपदफा (१) बमोजिमको आचार संहिताको पालना नगरेमा गाउँपालिकाले त्यस्ता स्वयंसेवकलाई अवकाश दिनेछ । तर सुनुवाईको मौका नदिई कुनै स्वयंसेवकलाई अवकाश दिइने छैन ।

३४. स्वयंसेवकहरुको अवकाश: गाउँपालिकाले स्वयंसेवकहरुलाई देहाय बमोजिमको अवस्थामा अवकाश दिन सक्नेछ:-

(क) स्वयंसेवकको तोकिएको कार्य अवधि पुरा भएमा,

(ख) खटाएको कार्यस्थलमा समयमा र नियमित रूपमा हाजिर नभएमा,

(ग) सन्तोषजनक रूपमा कार्यसम्पादन नगरेमा,

(घ) खराब आचरण प्रदर्शन गरेमा,

(ड) स्वयंसेवकले कुनै राजनैतिक दलमा पेशेवर भएमा,

(च) आफूले रोजेको रु ६० हजारभन्दा बढी आम्दानी हुने व्यवसाय घरमा नगरेमा ।

३५. स्वयंसेवकको अनुगमन : परिचालन गरिएका स्वयंसेवकले गरेको कार्यहरुको अनुगमन स्वयंसेवक छनौट, परिचालन तथा व्यवस्थापन समिति, गाउँपालिका वा गाउँपालिकाले तोकेको निकायबाट गरिनेछ ।

३६. स्वयंसेवकले प्रतिवेदन बुझाउनुपर्ने: स्वयंसेवकले अनुसूची ५ मा तोकिएका ढाँचामा प्रगति विवरण भरी गाउँपालिकाको कार्यालयमा मासिकरूपमा प्रतिवेदन बुझाउनु पर्नेछ ।

अनुसूची - १

(दफा ६ सँग सम्बन्धित)

उम्मेदवारको योग्यता मूल्याङ्कनको आधार

सि.नं.	मूल्याङ्कनको आधार	अंकभार	कै	
१	शैक्षिकयोग्यता	एस इ इ वा सो भन्दा माथि	५	
		कक्षा ८ उत्तिर्ण	४	
		कक्षा ५ उत्तिर्ण	३	
		सामान्य लेखपढ गर्न जान्ने	२	
२	स्वयंसेवकसम्बन्धी अनुभव	६महिना देखी १ वर्ष सम्म	३	
		१ वर्ष देखी २ वर्ष सम्म	४	
		२ वर्ष भन्दा माथी	५	
३	सम्बन्धित वडाको स्थानीय बासिन्दा	५		
४	स्वयंसेवी भावना	५		
५	समुदाय सँग घुलमिल हुन सक्ने क्षमता	५		
६	महिला, दलित, आदिवासी, जनजाती, अपाङ्गताको हकमा	५		
	कूल	३०		

(दफा ६ सँग सम्बन्धित)

सम्झौताको ढाँचा

महाशिला गाउँपालिका, गाउँ कार्यपालिकाको कार्यालय, बालाकोट र स्वयंसेवकका बीच गरिएका आपसी सम्झौता ।
लिखितमा हामी तपशीलका पक्षहरु आगे महाशिला गाउँकार्यपालिका, बालाकोट (जसलाई यसपछि प्रथम पक्ष भनिनेछ)
र पर्वत जिल्ला महाशिला गाउँपालिका, वडा नं..... बस्ने वर्ष.....को श्री
(जसलाई यसपछि दोश्रो पक्ष भनिनेछ) का बीच मिति मा सम्झौता भई एक एक प्रति बुझीलियो
दियो ।

१. दोस्रो पक्षले गर्नु पर्ने मुख्य-मुख्य कार्यको विवरण:

(क) आफूलाई खटाइएको क्षेत्रमा गई तोकिएको कामकाज गर्ने,

२. बुँदा नं. १. मा उल्लेखित सेवा उपलब्ध गराए वापत प्रथम पक्षले दोश्रो पक्षलाई उपलब्ध गराउने सेवा सुविधाहरु
देहाय बमोजिम हुनेछन :

(क) प्रथम पक्षले दोश्रो पक्षलाई मासिक रुपमा निर्वाह भत्ता वापत रु (अक्षरेपि
.....मात्र) पारिश्रमिक उपलब्ध गराउने छ ।

(ख) दोश्रो पक्षले तोकिएको कार्य समयानुसार ता]किएको निकायमा हाजिर भइ प्रथम पक्षले उपलब्ध गराएका हाजिरी
खातामा हाजिरी गरी काम गर्नु पर्नेछ । उक्त हाजिरी प्रमाणित भएपछि मात्र पारिश्रमिक भुक्तानी हुनेछ ।

(ग) दोश्रो पक्षले माथि उल्लेखित पारिश्रमिक बाहेक कुनै पनि किसिमको सुविधा पाउने छैन ।

३. दोश्रो पक्षले आफ्नो जिम्मामा रहन आउने प्रथम पक्षको चल, अचल सम्पति हिफाजत साथ प्रयोग गरी कार्य सम्पन्न
भए पश्चात प्रथम पक्षलाई बुझाउनु पर्नेछ ।

४. दोश्रो पक्षको काम सन्तोषजनक नभएमा प्रथम पक्षबाट पन्ध्र (१५) दिनको सूचना दिई यो करारसम्झौता भंग गर्न
सक्नेछ । महाशिला विकास स्वयंसेवक कार्यक्रम व्यवस्थापन समितिको सिफारिस वा कार्यपालिकाको निर्णयको
आधारमा सम्झौता हुनेछ ।

५. यो सम्झौता मितिदेखि.....सम्म कायम रहनेछ । कायम रहने मिति भन्दा पछि यस
सम्झौताका कारण प्रथम पक्ष माथि दोस्रो पक्षले कुनै दायित्व सिर्जना गर्न पाउने छैन ।

६. प्रथम पक्षलाई हानी हुने काम गरेमा वा सम्झौता बमोजिमको कार्य नगरेमा जुनसुकै बेला करार भंग गर्न सकिने छ
। हानी नोक्सानी भएमा सोको क्षतिपूर्ति कानून बमोजिम असूल उपर गर्ने यो सम्झौताले बाधा पुऱ्याउने छैन।

प्रथम पक्षको तर्फबाट

दोश्रो पक्षको तर्फबाट

नाम :

नाम :

दस्तखत :

ठेगाना :

पद : कार्यालय प्रमुख

दस्तखत :

रोहवर

रोहवर

नाम :

नाम :

दस्तखत :

ठेगाना :

पद :

दस्तखत :

कार्यालयको छाप

इति सम्बत २०..... साल महिना गते रोज शुभम्.....।

अनुसूची - ३

(दफा ६ सँग सम्बन्धित)

स्वयंसेवकलाई दिइने कार्य जिम्मेवारी पत्रको ढाँचा

मिति :

श्री.....
.....।

विषय :- कार्य तोकिएको सम्बन्धमा ।

तपाईंलाई “महाशिला विकास स्वयंसेवक परिचालन कार्यविधि, २०७५” को दफा ६ को खण्ड (ट) तथा सोही कार्यविधिको अनुसूची -२ को सम्झौता बमोजिम मिति देखि सम्म यस गाउँपालिकाको कार्यालय / नं. वडा कार्यालयमा स्वयंसेवक भई कार्य गर्ने गरी तोकिएको छ ।

तोकिएका कार्यक्षेत्रमा गई सुम्पिएका जिम्मेवारी लगनशिलता एवं ईमानदारीतापूर्वक गर्नुहुनेछ भन्ने अपेक्षा राखिएको छ ।

(.....)
कार्यालय प्रमुख

अनुसूची - ४

(दफा १३ सँग सम्बन्धित)

स्वयंसेवकका कार्यशर्तहरू

१. सार्वजनिक निर्माण तर्फका स्वयंसेवकको कार्यशर्त:

- (क) स्वयंसेवाको उच्च आदर्शले प्रेरित भई जाँगरिलो र मिहिनेतका साथ कार्य गर्नुपर्ने छ, सार्वजनिक निर्माणको कार्य सबै स्वयंसेवकहरूले कम्तीमा महिनामा ७ दिन अनिवार्यरूपमा गर्नुपर्नेछ । स्थानीय जनप्रतिनिधीहरूले कम्तीमा ३ दिन र महाशिलामा कार्यरत सम्पूर्ण कर्मचारीहरूले न्यूनतम् पनि १ दिन स्वयंसेवकको रूपमा कार्य गर्नु पर्नेछ । गाउँकार्यपालिकाले तोके बमोजिमको न्यूनतम् पारिश्रमिक सबैले पाउने छन ।
- (ख) गाउँपालिकाले तोकेको सार्वजनिक निर्माण, भौतिक संरचना सम्बन्धी गुणस्तरीय ढङ्गबाट कार्य सम्पादन गरी जन - जीवनमा सहजीकरण गर्ने कार्यमा संलग्न हुनुपर्ने छ,
- (ग) आफूले गरेको कार्य सम्पादनको लक्ष्य र उपलब्धी प्रस्तुत हुनेगरी तोकिएको सूचकांकमा आधारित भई मासिक प्रगति प्रतिवेदन तयार गर्नुपर्ने छ,
- (घ) स्थानीय स्तरमा वातावरण संरक्षण, साक्षरता अभियान, विपद् व्यवस्थापन जस्ता कार्यक्रमहरूमा सहजकर्ताको रूपमा कार्य गर्नुपर्ने छ,
- (ङ) स्थानीय स्तरमा स्वयंसेवी क्रियाकलापहरूमा सहभागी हुने र स्वयंसेवी भावनाको प्रवर्द्धन गर्न पैरवी गर्नुपर्ने छ,
- (च) समाजमा विद्यमान कुरीति र अन्धविश्वासहरूको विरुद्धमा जनचेतना अभिवृद्धि गर्न सक्रिय हुनुपर्ने छ,
- (छ) महाशिला विकास स्वयंसेवक सेवा अन्तर्गत कार्यरत अन्य स्वयंसेवकहरूसँग समन्वय र सम्पर्क राखी एक अर्काको कार्यमा सुझाव र सहयोग पुऱ्याउनु पर्नेछ,
- (ज) यसमा तोकिएको बाहेक गाउँपालिकाले आवश्यकता अनुसार लगाएका सम्बन्धित क्षेत्रका कार्यहरू सम्पादन गर्नुपर्ने छ ।

२ जनस्वास्थ्य तर्फका स्वयंसेवकको कार्यशर्त:

- (प) स्वयंसेवाको उच्च आदर्शले प्रेरित भई जाँगरिलो र मिहिनेतका साथ कार्य गर्नुपर्ने छ,

- (फ) गाउँपालिकाले तोकेको स्वास्थ्य सम्बन्धी निकाय / सेवा केन्द्रमा रही गुणस्तरीय ढङ्गबाट कार्य सम्पादन गरी सेवा प्रवाह कार्यमा सहजीकरण गर्नुपर्ने छ,
- (ब) स्थानीय स्तरमा स्वास्थ्य / सरसफाई, स्वास्थ्य शिविर, घुम्ती स्वास्थ्य सेवा, गाउँघर क्लिनिक, महामारीको प्रतिरोध लगायत संचालित स्वास्थ्य सम्बन्धी अभियानहरूमा संलग्न भई कार्य गर्नुपर्ने छ,
- (भ) आफूले गरेको कार्य सम्पादनको लक्ष्य र उपलब्धी प्रस्तुत हुनेगरी तोकिएको सूचकांकमा आधारित भई मासिक प्रगति प्रतिवेदन तयार गर्नुपर्ने छ,
- (म) स्थानीय स्तरमा वातावरण संरक्षण, साक्षरता अभियान, विपद् व्यवस्थापन जस्ता कार्यक्रमहरूमा सहजकर्ताको रूपमा कार्य गर्नुपर्ने छ,
- (य) स्थानीय स्तरमा स्वयंसेवी क्रियाकलापहरूमा सहभागी हुने र स्वयंसेवी भावनाको प्रवर्द्धन गर्न पैरवी गर्नुपर्ने छ,
- (र) समाजमा विद्यमान कुरीति र अन्धविश्वासहरूको विरुद्धमा जनचेतना अभिवृद्धि गर्न सक्रिय हुनुपर्ने छ,
- (ल) महाशिला विकास स्वयंसेवक सेवा अन्तर्गत कार्यरत अन्य स्वयंसेवकहरूसँग समन्वय र सम्पर्क राखी एक अर्काको कार्यमा सुझाव र सहयोग पुऱ्याउनु पर्नेछ,
- (व) यसमा तोकिएको बाहेक गाउँपालिकाले आवश्यकता अनुसार लगाएका सम्बन्धित क्षेत्रका कार्यहरू सम्पादन गर्नुपर्ने छ ।
१. कृषि तथा पशु सेवा तर्फका स्वयंसेवकको कार्यशर्तः
- (क) स्वयंसेवाको उच्च आदर्शले प्रेरित भई जाँगरिलो र मिहिनेतका साथ कार्य गर्नुपर्ने छ,
- (ख) गाउँपालिकाले तोकेको कृषि बाली/पशु स्वास्थ्य सम्बन्धी निकाय / सेवा केन्द्रमा रही गुणस्तरीय ढङ्गबाट कार्य सम्पादन गरी सेवा प्रवाह कार्यमा सहजीकरण गर्नुपर्ने छ,
- (ग) स्थानीय स्तरमा कृषि वाली शिविर, कृषि वालीको सरुवा रोग, पशु स्वास्थ्य शिविर, घुम्ती पशु स्वास्थ्य सेवा, पशु महामारीको प्रतिरोध लगायत संचालित पशु स्वास्थ्य सम्बन्धी अभियानहरूमा संलग्न भई कार्य गर्नुपर्ने छ,
- (घ) आफूले गरेको कार्य सम्पादनको लक्ष्य र उपलब्धी प्रस्तुत हुनेगरी तोकिएको सूचकांकमा आधारित भई मासिक प्रगति प्रतिवेदन तयार गर्नुपर्ने छ,
- (ङ) स्थानीय स्तरमा पशु स्वास्थ्य/सरसफाई, वातावरण संरक्षण, साक्षरता अभियान, विपद् व्यवस्थापन जस्ता कार्यक्रमहरूमा सहजकर्ताको रूपमा कार्य गर्नुपर्ने छ,
- (च) स्थानीय स्तरमा स्वयंसेवी क्रियाकलापहरूमा सहभागी हुने र स्वयंसेवी भावनाको प्रवर्द्धन गर्न पैरवी गर्नुपर्ने छ,
- (छ) समाजमा विद्यमान कुरीति र अन्धविश्वासहरूको विरुद्धमा जनचेतना अभिवृद्धि गर्न सक्रिय हुनुपर्ने छ,
- (ज) महाशिला विकास स्वयंसेवक सेवा अन्तर्गत कार्यरत अन्य स्वयंसेवकहरूसँग समन्वय र सम्पर्क राखी एक अर्काको कार्यमा सुझाव र सहयोग पुऱ्याउनु पर्नेछ,
- (झ) यसमा तोकिएको बाहेक गाउँपालिकाले आवश्यकता अनुसार लगाएका सम्बन्धित क्षेत्रका कार्यहरू सम्पादन गर्नुपर्ने छ ।

स्वयंसेवकले गाउँपालिकामा बुझाउनुपर्ने प्रगति प्रतिवेदनको ढाँचा
मासिक प्रगति प्रतिवेदन: मिति देखि

क्र.सं.	तोकिएको कार्य	गरेको कार्य	कैफियत

प्रमाणिकरण मिति : २०७४।१।०१

आज्ञाले,
नाम: किसान बहादुर क्षेत्री
प्रमुख प्रशासकीय अधिकृत